

Вялікі палескі калайдар

імя Наркевіча-Ёдкі

Вялікі – гэта ідэя

Палескі – месца

Калайдар – кірунак

Наркевіч-Ёдка – гэта чалавек

І атрымліваецца **рух**

Ідэя

Усе гэтыя кампаненты важныя, каб запоўніць Беларусь ведамі, адкрыццямі, новымі формамі жыцця, талентамі і дабрабытам.

Месца

І найлепшае месца для гэтага – Палессе.

Палессе – найбуйнейшы культурніцкі рэгіён у Беларусі. Часам сустракаюцца пагорыстыя элементы, але збольшага гэта слаба заселеная раўніна. Прастор раўніны мае месца для тысячаў новых асобаў ды ідэяў.

У палешукоў свая ідэнтычнасць, і яны ведаюць, дзе пачынаецца іхная тэрыторыя і дзе заканчваецца. Мова і норавы палешука дазволілі не проста жыць у балоце, але пераадолець яго – і практычна, і інтэлектуальна. Палешукоў, як і беларусаў, менее. Але прырода не ведае пустэчы. І тое, што аказалася свабодным на нейкі момант, запаўняецца.

Палессе дало свету дзясяткі і сотні талентаў. Цяпер жа мы хочам, каб таленты запоўнілі Палессе для сваёй творчасці, навуковых пошукаў і пабудовы новых формаў сужыцця.

Кірунак

Калайдар – гэта ідэя і месца. Гэта сума працы розных грамадстваў, якія паставілі працаваць для навуковых адкрыццяў. Яго можна пабудаваць толькі на прынцыпах кааперацыі, адкрытасці, узаемадапамогі і партнёрства.

Калайдар – гэта сутыкненне. Сутыкненне розных поглядаў. Гэта дыялог, мэта якога – пошук праўды. Навукавай.

Спачатку сутыкаюцца на першы погляд незаўважныя гіпотэзы. Новыя навукі адкрываюць нязведаны прастор. Паўстае новая дзейнасць чалавека ў рэальных законах прыроды і Сусвеце.

Калайдар разганяе мікрачасціцы ды адкрывае глабальнае разуменне свету. Цаглінкі, з якіх пабудаванае ўсё – і зоры, і мы, людзі.

Калайдар – гэта пошук. У пошуку аднаго, а па дарозе адкрываецца шмат іншых праўдаў, спачатку незаўважных.

Калайдар пачынаецца з людзей. Менавіта людзі задаюць кірунак і прынцыпы пошуку.

Чалавек

Ёдка Наркевіч – гэта беларускі Тэсла. Ён вынайшаў бесправадны спосаб перадаваць і прымаць электрамагнітныя хвалі на адлегласці ды шмат іншага. У XIX стагоддзі гэта было фундаментальна.

Мы ўважаем, што варта стварыць умовы для такіх асобаў у як мага большым маштабе. Каб на Палессі сябе добра пачувалі такія Наркевічы-Ёдкі – з Беларусі і ўсяго свету – і маглі рабіць адкрыцці.

Рух

Мы пачынаем з часопісу *Рамулка*, які яднае беларускіх навукоўцаў у супольнасць. Яна расце і знаходзіць падтрыманне ад беларускіх грамадзянаў з усяго свету. Павялічвае свае рэсурсы.

Беларусь вызваленая ад дыктатуры, навуковая супольнасць разам з прадпрымальнікамі вырастае і фармуе першыя групы даследнікаў Палесся, дзе можна заснаваць пасяленні навукоўцаў.

Паралельна мы ўплываем на новую ўладу і ствараем у рэгіёне зручныя ўмовы для заснавання паселішчаў асобаў, якія любяць і практыкуюць навуку. Незалежна ад таго, адкуль прыходзяць гэтыя людзі – з Беларусі ці іншых краінаў.

Разам з гэтым ствараюцца зручныя ўмовы для развіцця інавацыйнага прадпрымальніцтва ў гэтым рэгіёне, а таксама тых, хто разбудоўвае інфраструктуру.

Пачынаюць будавацца новыя паселішчы – з жыллом, даследніцкімі і навуковымі цэнтрамі. Выкарыстоўваюцца і пустыя дамы, кінутыя будынкі калгасаў, школаў і прадпрыемстваў.

Кожная суполка ўводзіць свае прынцыпы самакіравання, але падтрымлівае Маніфест адкрытае навуковае супольнасці Палесся.

Гэтыя паселішчы працягваюць назапашваць рэсурсы і развіваць стасункі паміж сабой і светам. Ствараюць зручную інфраструктуру ў гармоніі з прыродай і культураю палешукоў. Там, дзе трэба ратаваць прыроду, заснавальнікі паселішчаў выкарыстоўваюць апошнія адкрыцці для ўзнаўлення дзікае прыроды.

Паралельна ўзнікаюць новыя навуковыя супольнасці і цэнтры, дзе адбываецца праца ў розных галінах навукі.

Для прыцягнення большае сілы мы развіваем ідэю Калайдара супольна з суседнімі грамадствамі, адкрытымі для раўнапраўнага абмену, і ствараем пункт рэгіянальнага росту тут, на Палессі.

Будучы Калайдар будзе месціцца ў дзвюх краінах, бо Палессе – у Беларусі і Украіне. Такое аб'яднанне дазволіць памножыць рэсурсы, растапіць халодныя стасункі пасля вайны і стварыць пункт рэгіянальнага росту...

Так, шлях да Калайдара доўгі і пакручасты. Магчыма, той, хто пачне рэалізацыю, убачыць толькі часткова плён сваёй працы. **Калайдар** – гэта доўгая мэта.

Палескі калайдар нараджае шмат самых нечаканых стваральных і вітальных праектаў, якія ўсё больш прыцягваюць новыя таленты і маладую энергію ў гэты край.

Урэшце Калайдар дабудаваны. Чалавецтва адкрыла бязмежныя крыніцы энергіі. Кожны жыхар планеты мае і можа самастойна стварыць на аснове адкрытых ведаў Калайдара прыстасаванні, якія генеруюць дастаткова энергіі для жыцця свайго і сваёй сям'і. Гэтак, энергія урэшце сапраўды дэцэнтралізаваная.

Само чалавецтва можа рабіць квантавыя скачкі ў суседнія Сусветы. Адкрыецца новая эпоха.

Пачатак гэтага падарожжа можа пачацца з Палесся. Таму мы пішам гэтыя радкі. Мы гатовыя сутыкацца ў пошуках праўды і супольнае справы – пабудовы Вялікага палескага калайдара. З мірам і энергіяй для кожнага.